

# Wara Sidu sal-Mewt

(Ta' A. CREMONA)

**H**ADD ma kien baqgħalhom habib hlief il-Fox, il-kelb li kell-hom mir-razza tal-klieb ta' Terranova, għoli, bil-pil twil, lewn kannella ċar, widnejn twal, għajnejn suwed. Kienu rab-bewh ċkejken b'għozza kbira, billi kienu sabuh taħt ħajt ta' għalqa jingħi, imterter bil-bard, meta Golinu kien darba ma' missieru ħareġ jiġbor l-egħkierex, wara halba xita fil-bidu tax-xitwa. Golinu kien ġabru u għamlu f'hobbu biex jishon u baqa' jisqih il-ħalib u jitingħu sa ma tfarfar u sar daqsxejn ta' ġeru ġmie'u. Kull fejn imur erħilu l-kelb jiġri għal warajh. Golinu minn tifel ta' erba' snin kien kiber u laħaq id-disa' snin. Fox kien kiber ukoll u iġġissem ġmiehu għax l-ewwel ma jiekol hu, imbagħad Golinu. Golinu xejn ma kien jinżillu mingħajr qabel ma idewwaqha lil Fox.

Missier Golinu, li għamel ħabta jahdem bit-trakk fl-inħawi tal-kwartieri tas-suldati ta' ..... dlonk kont tarah ġej lejn id-dar b'qartas oħxon ta' fdalijiet ta' laħam u patata għal Fox ta' Golinu, u Fox erħilu jibla' u jehġem daqs naghma u jferfer denbu u jifrah b'sidu ċ-ċkejken.

Kienet faqqgħet il-gwerra li magħha ġiebet għaks kbir. Fid-dar naqas il-hobż u mal-hobż ħwejjeġ oħra ta' l-ikel, mil-laħam sas-sardin : in-nies ma kinetx issib x'tiekol hlief fażola mgħollija u ħwejjeġ ippreservati : *bully beef* tiela' u aringi biz-zalza niezla u minnu kien jeħtieġlu jiekol il-kelb. Il-għaks dlonk beda jidher fih ; il-kelb beda joġħlob bis-siġhat u Golinu, kollu ħosbien, iħares lejn il-ħabib tiegħu u kultant taqbiżlu xi demgħa meta jara lill-kelb iħares lejħ bil-ħniena fil-waqt li jkun qed ilaqqat mill-platt il-frac tal-laħam jew ta' aringi ippreservati, u, wara li jifragħu xi loqma ħobż imċappa bil-grass ta' dak il-laħam jarah jixxabat ma' sa-qajħ sakemm, qalbu maqtugħa, jinxeħet fejn riġlejh u joġħnos.

Golinu kien tassew iħobbu lil-kelb u l-kelb kien tassew iħobb li-ċkejken sidu, iktar u iktar, mindu sidu kien tilef lil missieru u ma kienx baqgħlu fid-dinja hlief 'l ommu.

Missier Golinu, malli faqqgħet il-gwerra, ma kienx baqa' bil-bħima u bil-karrettun jaġħmilha ta' burdnar. Ix-xogħol tal-garr **bil-bħima kien naqas** mindu għat-tagħbijiet tal-merkanzija kienu daħlu t-fracċijiet. Il-ġwież kien naqas u għola u minnufih biegh

**il-bhima.** Tghallem isuq it-trakk u beda jahdem ma' kuntrattur tas-Servizz ta' l-Ajru, li kellu f'idejh xi xoghlijiet ta' bini, hatt u tahfir ta' xeltrijiet f' Hall Far. Darba wahda fil-bidu ta' l-attakk **ki mill-ajruplani tal-Germanizi**, fil-waqt ta' attakk qawwi tal-ghadu fuq l-ajrudromi ta' Hal Luqa u Hall Far, l-imsejken ta' missier safa' mejjet bir-rih ta' bomba mitfugha ftit 'il boghod mill-bokka ta' xelter fil-waqt li kien tielaq jigri biex jistkenn.

Golinu kien joqghod m'ommu fl-inhawi tal-Marsa; l-iskola fejn kien imur jitghallem kienet ghalqet u ommu dahhlitu jitghallem is-sengha ma' wiehed li kellu mahzen tat-tiswijiet ta' karrozzi u *motor cars*, f'qiegh il-Marsa. Ommu, Mananni, ta' dwar erbgħin sena, kienet tmur tahsel fid-djar u hekk, b'dik ix-xi haġa ċkejna li hargħilha l-Uffiċċju tal-Gwerra fuq it-telfa ta' zewġha waqt ix-xogħol u b'dak li kienet taqla' bil-hasil kienet iġġannat biex tghix hażin hażin hija u binha f'dawk iż-żmenijiet ta' għaks u għoli ta' haġja. Izda binha Golinu ftit kien iħabbel moħħu meta kien ikollu jnaqqas minn żaqqu biex jitma' ul habibu tal-qalb, lil Fox. Fox, mill-banda l-oħra kont tarah madwar sidu dejjem, hliet meta dan kien ikun il-mahzen.

Kull filghodu, malli Golinu jitlob il-barka t'ommu u jitlaq għax-xogħol, Fox jibda jferfer denbu, jimxi għal warajh, iżda jibqa' jħares lejh sakemm Golinu jagħtih f'halqu s-sorra li fiha ommu tkun għamtitlu l-hobż u xi haġa oħra biex iġewweż biha.

Malli jaslu quddiem il-bieb tal-mahzen, Fox jieqaf u jibqa' jħares lejn sidu sakemm dan jodhodlu s-sorra minn halqu. Hekk kif sidu jidhol gol-mahzen, Fox jarga' jitlaq jigri lejn id-dar.

Fox fil-waqt li jkun qed iġorr dik is-sorra ta' sidu ma kontx turih biċċa laham jew xi biċċa għadma u jitlaqha fl-art biex jaħtaf il-biċċa laham jew għadma li tagħtih. Dik il-biċċa xogħol kien wisq għajjur għaliha u miskin int tmur tinbxu jew tfixklu fiha. Darba wahda li tifel biex jiċċajta mar ħataflu għalgharrieda dik is-sorra minn halqu, hebb għalih, u, li kieku t-tifel ma telaqx fl-art is-sorra minnufih u Golinu ma marx jaqbad lill-kelb mill-kullar, il-kelb kien iċarratlu hwejġu u idejh.

\*

\*

\*

Il-gwerra ta' l-ajru kienet fl-aqwa tagħha fl-inhawi tax-xtut tal-Mediterran, bejn Sqallija, Malta u t-Tripolitanja. Ma kenitx tghaddi ġurnata li l-ajruplani Germanizi ma kinux jagħmlu l-attakki tagħhom fuq l-ajrudromi ta' Hall Far u Hall Luqa u fuq

il-Port meta jilnuhu bastiment diehel Malta. Kienet il-habta li Malta kienet qiegħda tistenna minn waqt għal iehor xi bastimenti bil-provizjonijiet li dlonk kienu skarsaw x'hin fil-bogħod deħru ġejjin qajla qajla ifeggu minn ġewwa shaba ta' dħaħent tliet bastimenti mdawrin b'żewġ bcejjeċ tal-gwerra għassa magħhom. F'daqqa waħda, bħal isqra deħru neżlin għal fuqhom tliet ajruplani tal-ghadu. Fis-smewwiet ma kontx tara hliet mewġ ta' shab iswed u abjad minfud minn sriep ta' nirien u ma kontx tisma' hliet it-tfaqqigh ta' balal tal-kanuni. Minnu-fih bħal mahrubin minn ġewwa dak l-infern ta' nirien daħlu fil-Port għal ġewwa l-Marsa t-tliet bastimenti. L-ajruplani tal-ghadu nħbew għalkollox; iżda ma damux ma reġghu deħru fuq id-daħliet tal-Marsa hekk kif l-ajru ssaħfa, u bdew jixthu xita ta' balal fuq bastimenti, braken u mħażen. Dak in-nhar l-attakki baqghu sejrin għal sigħat shaħ sa wara nofs in-nhar.

\* \* \*

Mananni, omm Golinu, dak in-nhar kienet għodu għodu telqet lejn ir-Rabat biex taħsel għand nies li fi żmien il-gwerra kienu telghu jistkennu hemmhekk mill-attakki tal-ghadu u li qabel il-gwerra kienu joqogħdu Bormla fejn Mananni kienet softu tmur taħsililhom. Hija u niezla għal fil-ghaxija fuq il-karozza biex tingabar lejn darha kienet semgħet lil xi nies isemmu l-ħsaraf li saru dak in-nhar bil-bombi tal-ghadu fuq il-Port u fl-inħawi tal-Marsa fejn il-vapuri li waslu mgħobbija bil-provizjonijiet kienu daħlu biex ibottu. Hija kienet sajma minn kollox għax dawk l-attakki hekk horox qajla nħassu lejn ix-xaqliba tal-punent tal-Gżira, l-iktar fl-inħawi ta' l-Imdina, fejn hija kienet qiegħda taħdem. Għaddielha mitt ħsieb minn rasha, qabadha bħal taqtiq ta' qalb u keilha mitt sena biex tftitx tasal f'darha. Lil Golinu kienet ha'lietu fis-sodda qabel ma telqet kmieni lejn ir-Rabat u ewl il-lejl kienet hallietlu s-sorra bl-ikel. Golinu minn filghaxija kien qafel il-kelb fil-bitha ġewwa l-kamra ta' l-injam biex dan filghodu ma jmurx urajh.

— “Naħseb li Golinu telaq kmieni minn fuq ix-xogħol imħabba l-kelb, li min jaf kemm iħdejjaq waħdu, miskin”, qabdet taħseb. — Iżda dlonk għaddiet minn moħħa bħal shaba sewda li tefgħetha f'baħar ta' swied il-qalb. — “Min jaf targa' Golinu, x'għamel, fejn mar jistkenn f'dawk l-attakki? — Min jaf laħaqx hareġ — min jaf il-balal tal-ghadu laqtux il-maħžen?”

B'dan it-taqlib ta' hsibijiet koroh, waslet minghajr nifs lejn it-trieq ta' darha u malli kienet ghoddha lahqet biebha lahquha xi nies girien taghha biex jistaqsuha fuq binha li kien ghadu ma ngabarx.

Mananni nhasdet; demmha kesah u lsienha ma setghetx tharku bit-tkexkixa li hasset ma' gisimha kollu. Riedet twiegeb u tistaqsi, izda ma felhetx tiftah fommha; fl-ahhar telqithom bla kliem u resqet lejn il-bieb ta' darha mit-lufa minn sessiha. Bir-roghda f'idejha dahhlet il-muftieh fit-toqba tas-serratura u fethet. Kien ghadu ma dalamx; kullimkien maghluq: it-tieqa, il-bieb tal-bitha. Binha ma kienx jidher li dahal. Mal-passi taghha, semghet it-tharbix ta' saqajn il-kelb li wara ftit semghetu jinghi wkoll. Dlonk fethitlu u hu kollu ferhan beda jferfer denbu u jitla' maghha u jdur mal-kmamar biex ifittex lil sidu.

Zewg nisa mill-girien, l-iktar ta' gewwa, dahlu warajha. "X'wahda din! Ghadu ma giex", infexxet tghid b'nifisha maqtugh u harsat lejhom biex donnha tisirqilhom minn ghajnejhom xi haga li huma ma xtaqux ighidulha. — "Imma tghid ghalu xi haga?" — staqsiet kollha miblugha. Iz-zewg nisa harsu lejn xulxin bla ma fethu fommhom. Mananni nxehtet fuq is-siggu ta' fejn is-sodda u nfexxet tibki. Hbiebha daru maghha u, mill-ahjar li setghu, bdew ifehmaha li m'ghandhiex ghalfejn timla rasha u li forsi binha ghadu l-mahzen jew mar ighin lil xi nies li gratilhom xi hsara fil-bini.

Il-kelb, wara li qaghad ifittex fl-irkejjen kollha tad-dar u jxammam 'l hawn u 'l hinn, hareg mill-bieb u telaq b'girja wahda lejn il-Marsa.

\*

\*

\*

Fox wasal, jew ghalih kien wasal, quddiem il-mahzen fejn kien jahdem sidu. Izda, flok mahzen, sab herba ta' gebel imwaqqa'. Ix-xemx kienet waslet biex tghib u d-dija fietla taghha kienet ghadha tmemnem fuq l-inhawi ta' dak il-bini mwaqqa' mill-balal tal-ghadu. Fox waqaf bhal imhasseb, imbaghad beda jdur madwar dak il-gebel u jinghi bhal donnu jrid jtkixxef kif kien dak il-mahzen fejn kien jahdem sidu m'ghadux wieqaf; imbaghad waqaf ihares lejn il-kotra tan-nies imxammra b'sidirha miftuh li kienet qiegħda tqalleb u tqanqal il-gebel u tnaddaf id-debris bil-pala, bil-qfief u tharrek u tarfa' l-gebel b'ghodod ta' l-idejn, bi gruwiet, b'wençijiet u b'makni ohra ta' l-irfigħ. Ma'

dawn il-haddiema kien hemm xi nies ta' l-A.R.P., kif ukoll nies oħra, fosthom infermieri, li waslu bl-ambulanzi tagħhom.

Fox donnu ntebāh u fehem għaliex dak ix-xogħol kien qed isir u dlonk indehes fosthom ixammem 'l hawn u 'l hinn fil-fetha ta' kull ġebli li kienet qiegħda titqanqal minn dawk in-nies. Fox ma kellux sabar: beda jġiri 'l hawn u 'l hinn ideffes geddumu f'kull xaqq, sakemm waqaf quddiem borġ ġebel li f'ġenb wiehed kellu bħal fetha ta' wisā' li fiha Fox sata' jdahhal geddumu sewwa. Waqaf, dahhal geddumu u ttanta jdahhal rasu wkoll, iżda ma satax; infexx iħarbex b'saqajh biex iwassa' t-toqba minn taħt, iżda wara li tajjar kemm trab sab maddawra, dlonk feġġet ġebli kbira. Meta ra li ma rnexxilux jdahhal rasu, rafa' għajnejh, ħares bil-ħniena lejn in-nies li kienu qegħdin jaqilgħu, iħarrku u jnaddfu u beda jinbāh kemm jiffah u jingħi. Kull min kien għaddej waqaf iħares lejh, u l-haddiema meta rawh li baqa' jinbāh b'għajta u tinwiħa li kienet donnha qed issejħilhom għall-għajnuna, ntebħu li dak il-kelb xamm xi haġa taħt il-ġebel fejn kien qiegħed jinbāh. Xi ħadd li kien minn dawk l-inħawi dlonk għarf u qal lill-haddiema li dak kien il-kelb ta' tifel li soltu kien jaħdem f'dak il-maħžen l-imwaqqa'. Ma damux wisq biex jifhmu li kien jeħtieġ iqanqlu dak il-borġ ġebel għax taħtu kien hemm xi ħadd mardum li ntebāh bih il-kelb. F'kemm trodd salib l-idejn ta' dik iċ-ċorma nies bdew iqanqlu u jnaddfu ġebel u terrapien sakemm feġġet fetha hekk kbira li minnha seta' jgħaddi raġel. Ma damx ma nstema' bħal krib u qabel ma dahal ħadd minn din it-toqba, il-kelb qabeż qabza għal ġewwa fiha u ma deherx iżjed. Erbġha min-nies, wiehed wara l-ieħor, niżlu ġewwa fiha bil-fanali f'idejhom, fil-waqt li oħrajn komplew iwarrbu l-fetha. Wara xi ffit tnejn minn dawk in-nies harġu mgħobbijin b'tifel imċappas kollu dmija. Wiċċu bil-kemm kien jingħaraf għax id-demm li kien ħiereġ minn rasu kien għattihulu. Għajnejh kienu mbexxqin. Il-kelb kien miexi wrajh, iħerfer denbu u moħħu biex jagħti s-salt u jaqbeż fuqu, iżda dawk iż-żewġt irġiel dlonk refgħuh malli resqet l-ambulanza u ż-żewġt irġiel l-oħra, flimkien man-nies ta' l-ewwel għajnuna, meddewh fuq katalett u dahħluh fl-ambulanza.

Dak it-tifel kien Ġolinu li ma kienx laħaq ħareġ mill-maħžen meta għalgharrieda kien sar attakk mill-għadu u nxeħtu l-bombi fuq il-bini.

Malli l-bieba ta' l-ambulanza nghalqet u nstemghet l-ghajta tal-'horn' u r-roti bdew jitharrku, il-kelb beda jinbah u telaq bhāl berqa għal wara l-ambulanza li b'girja waħda ħadet ir-rotta ta' l-isptar. Hekk kif l-ambulanza waqfet quddiem il-bieb ta' l-isptar u l-irġiel ħargu l-katalett bil-korrot u dahħluh fl-isptar, il-kelb ħabat isuq għal wara sidu, iżda dlonk sab ruħu minn barra. Il-kelb qaġġad iħares lejn dak il-bieb hekk kbir li minnu ma hallewhx iġġaddi, jitlob bi-ħniena f'għajnejh li jista' jidħol, iżda dawk l-uċuħ imqita li deħru fuq il-bieb għassa tiegħu qat-ghulu qalbu; u meta beda jidlam u ra li sidu ma raġax tfaċċa, qata' jesu u kiebi kiebi qabad it-trieq għal dar sidu.

\*

\*

\*

Meta Fox wasal id-dar ta' sidu, omm Golinu kienet diġà ħadet l-aħbar li binha sabuħ mirdum qalb il-ġebel imwaqqa' tal-maħžen tax-xoġġol u li ġarrewh lejn l-isptar. Qalulha wkoll kif sabuħ b'rihet Fox li xamm li sidu kien mardum taħt il-ġebel tal-maħžen u kien iktarx jibqa' mejjet hemmhekk li kieku ma kienx il-kelb.

Malli lembitu qabzilha d-dmugh, hasset li l-ġibda li kellha lejha iżjed kibret u tiddlet f'daqqa fl-akbar għożża. Qalbha fid-dinja ma kenitx marbuta ħlief ma' binha u mal-kelb. Jekk tiflel il-wieħed u l-iehor ma jkun fadlilha lil hadd li għalih tibqa' tghix fid-dinja. Hi kienet għadha ma taf xejn fuq il-ħsara li grału t-tifel tagħha, biss li kienu qalghub u ġabruħ b'xi qasma f'rasu u li hu kien għadu ħaj.

Għalhekk kienet fuq ix-xwiek biex jisbah l-ghada u tmur tarah l-isptar mal-ġara li dik il-lejla baqgħet magħha biex tfar-raġha.

...

Il-kelb b'rasu mġħaddsa, malli dahal id-dar, dar dawra mal-kmamar, resaq lejn il-bieqja ta' l-ikel, iżda dlonk wera li ma kellux aptit, twarrab minnha u baqa' sejjer fil-kamra ta' sidu; inxtehet f'rokna, ikebbeb, dahħal rasu bejn saqajh u fittex li jagħlaq għajnejh u jorqod; iżda għajnejh baqgħu mbexxqin, u, ma' lanqas hoħs li kien jisma' wara l-bieb ta' nies għaddejja bil-lejl, kien iqajjem rasu, jargħa' jgħaddasha u jibqa' b'għajnejh imbexxqa.

\*

\*

\*

L-ghada Mananni, flimkien mal-ġara tagħha, sebhēt l-isptar ma' hoġor is-sodda ta' binha li kellu rasu u għonqu infaxxati u

mian wiċċu ma kellu jidher xejn hliet għajnejh, inniehru, had-dejh u haqlu.

Għajnejh kienu mbexxqin; iżda kultant jiftahhom u jaqlibhom bi hniena fuq ommu; xufftejh koħol u qajla jitharrku. Fejn ras is-sodda kien hemm komodina, bil-wiċċ miksi b'biċċa għażel abjad, salib u żewġ gandleri bix-xemgħa tixgħel. Ma' ġenb ommu u l-ġara kien hemm is-soru wieqfa b'idejha marbuta ssabbbar lil-omm li nfexxet tibki meta rat lil binha hekk magħdur li ftit kien hemm tama li jgħix. Hi flahhar ma felhetx tarah jaqleb għajnejh u jħares lejha donnu jrid ikellimha u ma jistax. Ressqet wiċċha ma' wiċċu, bisitu u mal-bewsa t'ommu xufftejh tharrku: "Ma..." qal b'lehen mitfi... "Fox... fejn hu... Fox" u iżjed xejn ma qal.

\* \* \*

Dak in-nhar ommu reġgħet marret iżzur lil binha mal-ġara; iżda Golinu din id-darba ma fetaħx għajnejh u lanqas harrek xufftejh. Il-qassis kien ġej u sejjer jittawwallu. Meta reġgħet lejn darba kien għoddu dalam u dlonk inxeħtet fuq is-sodda bil-hwejjeġ fuqha. Il-ġara saħħmitilha ftit tē biex għallinqas ma torqoċx b'xejn, għax xejn ma riedet idduq u qagħdet bilqiegħda ma' ġenb rasha tgedwed ir-rużarju u titlob għal Golinu.

Fox kien mixhut fuq is-sodda u kien ilu ma jduq minn dik il-lejla li hadu lil sidu l-isptar. Kultant kien iqum, jinżel mis-sodda, idur mal-kamra u jibda jingħi; isib rokna, jimtedd, iżda wara ftit, iqajjem rasu, iħares lejn is-sodda ta' sidu, jitla' fuqha, jitrekken u jittanta jagħlaq għajnejh.

Kien għodddhom saru s-sagħtejn ta' bil-lejl, x'hin f'dik il-hemda ta' dik id-dar ta' dwejjaq u qtigh il-qalb li ma hallew lil hadd jagħlaq għajn f'għajn instama' d-daqq qawwi ta' l-arloġġ tal-knisja, li fejn dari kien iwennes bil-lehen tiegħu, dik il-lejla kien donnu ried jikser in-nagħsa ta' min, qalbu ttaqtaq; kien għadu jogħnos, u jheddu b'xi aħbar hażina. Wara ftit bħal kieku biex jissieheb ma' dak il-lehen li baqa' jidwi fis-skiet ta' l-ajru instama' l-krib, imbagħad bħal għajta twila twila tal-kelb mixhut fuq is-sodda ta' Golinu ma' ġenb l-imħadda.

Mananni fethet għajnejha. Rożi, il-ġara, li kienet mimdu-da fuq mitraħ fl-art f'riglejn is-sodda ta' Mananni wkoll qajmet rasha. "Il-kelb" qalet, "qed joħlom!"

— "Mhux joħlom, Roż, mhux joħlom" wiegħbet Mananni.

"Dak qed jibki lil Golinu. Min jaf dal-hin...!" u nfexxet tibki. — "Orgod Mananni... hallik mil-biki... Sa fil-ghodu, ghandu umejn issibu ahjar," issuktat tghidilha Rozi.

Izda l-kelb raġa' beda jokrob u wara ftit ghajjat ghajta twila twila, li kellha minn bikja ta' qalb maqsuma.

Imbagħad waqa' bħal skiet miksur biss mill-ilfiq ta' l-omm.

Id-dalma ta' dik id-dar tan-niket kienet miksura minn dawl inemnem b'tazza biż-żejt quddiem ix-xbieha qadima ta' Madonna tad-Duluri fuq kredenza qadima fil-kamra tar-rgod ta' Mananni. U dak id-dawl kien beda jteptep u juri li sa jintefa x'hin instemgħet taħbita ċkejtna fil-bieb ta' barra. Kien qed ibexbex.

"Min ġie dal-hin?" — hasbet Rozi. Qamet, ittwawlet lil Mananni. Din kienet rieqda. Fl-ahħar l-ghaja tal-ġisem u tal-moħħ ġaġhlitha torqod.

Rozi xeħtet dublett fuqha u xalla madwar rasha... dahlet fil-kamra l-oħra. Il-kelb ukoll kien jidher rieqed fuq is-sodda ta' Golinu. Resqet lejn il-bieb. "Min hemm?" — staqsiet b'leħen ħiemed. "Jien, il-kuntistabbli Ġamri," wieġeb b'leħen ukoll ħiemed ir-raġel li ħabbat.

Bexxqet kemm kemm il-bieb. Il-kuntistabbli staqsa għal Mananni. — "Rieqda" — qaltlu dik. — "Mela għalissa tqajjimhiex... Meta tqum, ara kif ittarfilha bi-mod li binha miet". —

— "Miet?!"

— "Iva, fis-sagħtejn u nofs ta' dal-ghodu. Ma kienx għal magħna... Mar ma l-oħrajn... il-Bambin isabbarha. L-ewwel żewġha mbagħad binha."

— "Jalla l-Bambin iżomm idejh fuqna," — wieġbet Rozi.

— "Sahħa, Roż... Dak mar jitlob għalina."

— "Imsejtna, omm. Sahħa".

\*

\*

\*

Rozi, minn x'hin waslitilha l-ahħar tal-mewt ta' Golinu, ma kellhiex sabar tarġa' timented, qaġħdet bil-qieġħda mgeddsu fuq sigġu hdejn ras is-sodda ta' Mananni tqassat bil-kuruna tar-rużarju f'idejha tghid l-avemarijiet u r-réquiem aeternam, kollha hosbiena, ittalla' u tniżżel kif sa tibda taġhti l-ahħar kerha lil Mananni tal-mewt ta' binha. "It-tifel, fl-ahħarnett, ma kienx għal magħna... u dan ommu kienet tistennieh" — qalet bejnha u bejn ruhha.

Malli rat li qed ibexbex, qamet minn fuq is-sigġu, dahlet



fil-kċina, kebbset il-kuċiniera u qiegħdet l-istanjata tal-kafè fuq in-nar. — “Il-Bambin ġabru... Kien wisq tifel tajjeb biex jibqa’ jgħix qalb il-hażen tal-lum... Imsejknin aħna li bqajna fid-dinja biex inġarrbu l-gwaj kollu ta’ dawn iż-żminijiet hekk koroh..... Imsejtna omm li baqgħet tgħix biex tixrob l-inurar tat-telfa ta’ żewġha u binha.....” B’dawn il-hsibijiet imewġu f’moħħa, Rożi kixfet il-għatu ta’ l-istanjata li kienet qiegħda tagħli, tefgħet il-kafè, ħawdet bl-imġharfa, u niżżlet l-istanjata minn fuq in-nar u hallietha toqgħod.

“X’hin hu?” staqsiet Mananni malli fethet għajnejha u lem-het xaqq dawl mill-kontrporti mbexxqin tat-twejqa tal-kamra, u semgħet it-tkaxkir tal-passi ta’ Rożi diehla u hierġa mill-kamra tar-rqad għall-kċina minn fejn kienet hierġa r-riħa ta’ kafè jagħli.

— “Għadha kif daqqet il-quddiesa tas-sitta”, wieġbet lil Mananni.

— “X’wahda din; x’ħolma kerha.... dak il-kelb... ma ħal-linix nagħlaq għajn f’għajn, qabel ma siket għal .kollox”, qalet Mananni hija u nieżla mis-sodda. — “Sthajjiltu qed jibki lil Ġolinu... X’wahda din!... Għadhom quddiem għajnejha: Ġolinu u l-kelb. Ġolinu qed iħares lejn il-kelb b’għajnejh miksurin.... u l-kelb jibki hdejh. Imbagħad Ġolinu beda jipprova jkellmu, iżda l-kelma mitit.u fuq xufftejh... imbagħad għalaq għajnejh għalkollox... imbagħad taħbita fil-bieb. Hsibt li qed noħlom.... sejjatlek... deherli li smajt leħnek, Roż, titkellem ma’ xi hadd... imbagħad xejn iżjed... u għajni reġgħet marret bija..... Tgħid għadu ħaj?... Kemm kien magħdur... hux tassew, Roż... fejn int Roż?...”

Qamet u bdiet tħarreġ il-passi biex tara fejn hi Rożi... daħ-let fil-kamra tat-tifel... fl-aħħar lemħitha f’rokna b’wiċċha mid-fun ġewwa l-fardal, iżżomm il-biki.

“X’għara?!” staqsietha Mananni bir-roġħda fuqha.

“Xejn,” wieġbet l-oħra, bla ma tista’ iżżomm il-biki.

“Mela tassew dak li ħlomt... mela tassew dak li hsibt... mela tassew li ġew iħabbtu... tassew li ġew jagħtuk l-aħħar li Ġolinu.....” u bla ma felhet toħroġ kelma oħra minn fommha, inxteħtet fuq hoġor is-sodda u nfexxet f’bikja qawwiya bħal meta, wara li jkun ilu jingama’ l-iħħab iswed u jgħatti s-smewwlet minn tarf sa tarf, f’daqqa wahda tibda nieżla x-xita bil-qiel.

Tektika ċkejtna fil-bieb għgħlet lil Mananni teħda mill-biki

u tarfa' rasha u tixxotta d-dmugh. — "Roż, Roż!" instema' jsejjaħ xi hadd b'lehen hiemed. Kienet Lela, ġara oħra, ħtint Rożi.

"X'aħbar għandkom?" — staqsiet lil Rożi li qamet u marret tbexxaq il-bieb. Rożi, bla ma fetĥet fommha għamlitilha b'idejha s-sinjal tas-salib u reġġet għalqet.

Mananni refgħet rasha, ixxuttat id-dmugh, issemmgħet, iżda ma semgħet xejn ħlief il-bieb jingħalaq. Għajnejha dlonk marru fuq il-kelb mixħut fuq is-sodda ma' ġenb l-imħaded li fuqhom binha kien imidd rasu... Ratu ma ċcaqlaq xejn. Mes-situ. Kien kiesaħ. — "Mejjet ukoll!" għajtet, "mejjet ukoll! Issa tassew ma fadalli 'l hadd fid-dinja." U nfexxet f'biġja wisq iżjed kbira minn ta' qabel.

Rożi resqet lejha; sejħitilha; iżda din baqgħet mixħuta tolfog u tolfog fuq il-kelb li kien mejjet.